


IS-SEBA' WAOFIET



**NIMXU MA' ĠESÙ U
KARATTRI OĦRA
FIL-PASSJONI TIEGĦU**



IN-NISA TAHT IS-SALIB

Taht is-salib kien hemm grupp żgħir ta' nisa. Meta ħafna mid-dixxipli ta' Ġesu beżgħu u ħarbu jigrū, dawn in-nisa b'ħafna kuraġġ baqgħu ma' Ġesù. Aħna wkoll, fil-ħajja tagħna, niltaqqgħu ma' mumentu li jaqtgħulna qalbna u li jbeżżgħuna, iżda dawn in-nisa jagħmlulna ħafna kuraġġ.

Dawn in-nisa baqgħu ma' Ġesu fil-passjoni tiegħu kollha għax kienu ilhom ħafna jafuh sew, u jimxu warajh u jħobbuh. Huma kienu esperjenzaw l-imħabba ta' Ġesù għalihom u issa huma riedu jħobbuh lura billi jibqgħu miegħu sal-aħħar. Dawn in-nisa jgħallmuna kif ingibu ruħna quddiem it-tbatija. Fl-Evangēlju skont San Ġwann (19:25) naqraw hekk:

“Kien hemm wieqfa ħdejn is-salib ta' Ġesù ommu, oħt ommu, Marija ta' Kleofa, u Marija ta' Magdala.”

Huma batew ħafna għax li tara lil xi ħadd li tħobb qiegħed ibati mhix ħaga faċli, u aħna mistednin nagħmlu b'ħalhom.

In-nisa ta' taħt is-salib jgħallmuna li meta jidher li ma nistgħu nagħmlu xejn, fil-fatt nistgħu nagħmlu ħafna billi nkunu viċin ta' min qiegħed ibati. Bħal dawn in-nisa aħna wkoll imsejħin biex l-imħabba li Alla juri magħna, issa aħna nuruha ma' min qiegħed ibati.

TALBA

Ġesù,
nixtiequ nitolbu
għal dawk kollha
li qegħdin ibatu.
Nitolbuk ukoll
għal dawk kollha
li mhum iex kuraggużi
jkunu ħdejn min qed ibati.
Ammen.

Missierna, Sliema, Glorja

Inħobbuk, o Ġesù, għax
bis-salib tiegħek inti salvajtna.





NIKODEMU

Nikodemu huwa deskritt bħala Farizew. Il-Farizej kienu grupp ta' Lhud li kienu attenti ħafna biex iħarsu l-Liġi, u ħafna drabi ġġieldu ma' Ġesù matul ħajtu. Bħall-Farizej, aħna wkoll spiss irridu li dejjem ikollna raġun. Izda nafu wkoll li Nikodemu kien raġel tajjeb, u li kien qed ifittex il-verità. Fil-fatt, huwa mar ikellem lil Ġesù.

Tafu x'qallu Ġesù? Ġesù qallu wieħed mill-aktar versi magħrufa fil-Bibbja, li nsibuh fl-Evangeliu skont San Ġwann (3:16):

“Għax Alla tant ħabb lid-dinja li ta lil Ibnu l-waħdieni, biex kull min jemmen fih ma jintilifx imma jkollu l-ħajja ta dejjem.”

Nafu wkoll li Nikodemu kien mexxej tal-Lhud. Fil-fatt, Nikodemu kien wieħed min-nies li kellhom jiddeċiedu jekk Ġesù għandux imur quddiem Pilatu, u lkoll nafu x'gara meta Ġesù mar quddiem Pilatu: Pilatu bagħtu biex jiġi msallab. Aħna wkoll, bl-għażliet li nagħmlu f'ħajjitna, naffettwaw - b'mod tajjeb jew ħażin - lil dawk ta' madwarna.

Nikodemu fl-aħħar emmen li Ġesù kien l-iben ta' Alla. Huwa għen biex jidfen lil Ġesù b'mod xieraq u huwa deskritt ukoll bħala dixxiplu ta' Ġesù, u dan ifisser li verament emmen. Aħna wkoll mistiedna biex bħal Nikodemu, nemmnu f'Ġesù.



TALBA

Ġesù,
illum nixtiequ ngħidulek
li aħna wkoll, bħal Nikodemu,
nixtiequ nemmnu aktar fik.
Nitolbuk ukoll
għal dawk li bħalissa
ma jemmnu fik,
biex huma wkoll isiru
dixxipli tiegħek.
Ammen.

Missierna, Sliema, Glorja

Inħobbuk, o Ġesù, għax
bis-salib tiegħek inti salvajtna.



IĊ-ĊENTURJUN

Iċ-ċenturjun kien suldat ikkunsidrat bħala raġel qalbieni u kburi; għalih, l-Imperu Ruman kien jiġi l-ewwel u qabel kollox, u għalkemm Ġesù kien Lhudi, il-Lhud ta' żmien Ġesu kienu taħt il-ħakma Rumana. Aħna wkoll, bħaċ-ċenturjun, mistiedna nieħdu x-xogħol tagħna - fl-iskola u fid-dar, per eżempju - bis-serjetà.

Taħt il-kmand tiegħu, iċ-ċenturjun kien ikollu mitt suldat Ruman ħalli jara li kulħadd jobdi l-liġi Rumana. Fir-rakkont tal-passjoni naraw liċ-ċenturjun jgħid frażi importanti ħafna, kif naqraw fl-Evangēlju skont San Mark (15:39):

“Iċ-ċenturjun li kien wieqaf biswitu, meta rah jgħajjat u jmut hekk, qal: ‘Dan il-bniedem kien tassew Bin Alla!’”

Imma x'kien li wasslu jgħid hekk? Waħda mir-raġunijiet kienet li ċ-ċenturjun ra lil Ġesù juri ħniena ma' dawk li minħabba fihom hu kien qiegħed ibati. Aħna wkoll nistgħu nuru l-ħniena tagħna mal-oħrajn. Li nħennu tfisser li tħobb, u xejn ma jista' jagħmilna aktar kuntenti u ferħanin mill-imħabba li biha nħobbu lill-oħrajn.



Iċ-centurjun induna b'din l-imħabba li kellu Ġesù u għalhekk għarfu li kien tassew Bin Alla. Mela, meta nħobbu lil xulxin mhux biss inkunu qed nagħmlu kif qalilna Ġesu, imma nkunu wkoll qegħdin nixbhuh, Hu li hu Bin Alla.

TALBA

Ġesù,
nixtiequ nitolbuk
għall-ħaddiema kollha,
biex huma wkoll,
bħaċ-centurjun,
jiltaqqgħu miegħek
fuq il-post tax-xogħol tagħhom.
Ammen.

Missierna, Sliema, Glorja

Inħobbuk, o Ġesù, għax
bis-salib tiegħek inti salvajtna.



MARIJA MADALENA

Kien jisimha Marija. Ngħidulha 'Madalena' għax kienet minn belt jisimha 'Magdala'. Kienet waħda mill-ikbar ħbieb ta' Ġesù. Kif bdiet din il-ħbiberija? Marija kienet ma tiflaħx u Ġesù fejjaqha; l-Evanggelju jgħidilna li Ġesù keċċa seba' spirti ħżiena minnha! Dan il-fejqaqan biddel il-ħajja ta' Marija.

Marija riedet issir taf min hu Ġesù, riedet issegwih, riedet tkun qrib tiegħu. U hekk għamlet! Minħabba f'hekk, Marija hija t'eżempju kbir għalina: aħna wkoll mistiedna biex bħal Marija nikbru aktar fil-ħajja tat-talb tagħna. Fil-passjoni ta' Ġesù, l-Appostli ħarbu għax beżgħu. Marija Madalena ma ħarbitx, anzi baqgħet ma' Ġesù sal-aħħar. U meta Ġesù qam mill-mewt, l-ewwel ma deher kien lilha, kif naqraw fl-Evanggelju skont San Mark (16:10-11):

"Wara li qam mill-mewt filgħodu kmieni fl-ewwel jum tal-gimgha Ġesù deher l-ewwel lil Marija ta' Magdala, li minnha kien keċċa seba' xjaten. Din marret tħabbar kollox lil sħabu, li kienu qalbhom sewda u jibku."

Marija ma stennietx li Ġesù jsejħilha imma xorta marret warajh, u baqgħet miegħu sal-aħħar. Mill-appostli u d-dixxipli kollha li kellu Ġesù, Marija Madalena kienet l-akbar ħabiba tiegħu; hi baqgħet miegħu sal-aħħar u hi ħabbret lid-dinja li Ġesù qam mill-mewt. Ejjew inkunu bħalha: infittxu li nkunu qrib ta' Ġesù bis-serjetà.


TALBA

Ġesù,
nixtiequ nitolbuk
għall-ħbieb tagħna kollha
u wkoll għal dawk kollha
li ma tantx inħobbu.
Nitolbu biex aħna wkoll,
bħala Marija Madalena,
inkunu ħbieb tajba
għal dawk kollha
ta' madwarna.
Ammen.

Missierna, Sliema, Glorja

Inħobbuk, o Ġesù, għax
bis-salib tiegħek inti salvajtna.





SAN ĠWANN L-EVANGĠELISTA

San Ġwann l-Evangelista huwa magħruf bħala wieħed mill-Appostli ta' Ġesù. L-ismijiet fl-Ebrajk dejjem ifissru xi ħaġa. L-isem Ġwanni jfisser li Alla joffri l-grazzja tiegħu. Fil-ħajja tagħna, bħal f'dik ta' San Ġwann, Alla juri l-grazzji tiegħu. Dan jidher l-aktar meta Ġesù jagħti lilu nnifsu b'mod sħiħ għalina.

Ġwanni jirreferi għalih nnifsu billi juża l-espressjoni “id-dixxiplu l-maħbub”. Din l-espressjoni wasslet lil bosta artisti biex ipingu lil San Ġwann qrib ħafna ta' Ġesù.

Kif naqraw fl-Evangelju skont San Ġwann (15:12):

“Dan hu l-kmandament tiegħi: li tħobbu lil xulxin kif ħabbejtkom jien.”

F'ħafna pitturi jew ikoni Griegi, Ġwanni għandu rasu mistrieħa fuq il-qalb ta' Ġesù. L-artisti użaw din it-teknika sabiex juru li Ġwanni kien ifittex jifhem il-mod li Ġesù jħobb lid-dinja. L-istess għandna nagħmlu aħna: nitolbu lil Alla jurina xi jrid minna, u biex jagħtina l-kuraġġ nagħmluh.

Kemm hi tassew haġa sabiha li wieħed inkunu imsejjaħ dixxiplu maħbub tal-Mulej. J'Alla aħna ukoll inkunu viċin tal-qalb ta' Ġesù u nippruvaw nagħmlu dak li jitlob minna, kif kien jagħmel San Ġwann.



TALBA

Ġesù,
nitolbu għall-katekisti,
għall-għalliema
u għal-leaders fil-Knisja,
biex huma wkoll,
bħal San Ġwann l-Evangelista,
jibqgħu jimxu warajk.
Ammen.

Missierna, Sliema, Glorja

Inħobbuk, o Ġesù, għax
bis-salib tiegħek inti salvajtna.



IL-MADONNA

Marija, Omm Ġesù (jew kif inħobbu nsejħula aħna l-Maltin, il-Madonna), kienet ma' Ġesù sa mill-bidu tal-ħajja tiegħu. Hi aċċettat li tkun ommu Ġesù. Kienet hi wkoll li rabbietu u ħadet ħsiebu meta kien tifel żgħir u żagħżuġħ, u baqgħet timxi warajh tul ħajjitha kollha. Aħna wkoll imsejħin biex, bħal Marija, nimxu wara Ġesù..

Taħt is-salib ta' Ġesù, f'dan il-mument ta' tbatija kbira, il-Madonna, Omm Ġesù, kienet hemm ukoll. Fl-Evangeliu skont San Ġwann (19:26-27) naqraw hekk:

“Mela kif Ġesù lemaħ lil ommu u lid-dixxiplu li kien iħobb wieqaf ħdejha, qal lil ommu: ‘Mara, hawn hu ibnek.’ Imbagħad qal lid-dixxiplu: ‘Hawn hi ommok.’ U minn dak il-ħin id-dixxiplu ħadha għandu.”

Ġesù tana lil Marija bħala ommna minn fuq is-salib meta qal lid-dixxiplu, “Hawn hi ommok.” Id-dixxiplu taħt is-salib qed jirrappreżenta l-bnedmin kollha, il-Knisja, lili u lilek.

Marija hija ommok, tħobbok, u tinsab miegħek dejjem, kemm fil-ferħ u kemm fit-tbatija. Tkellem magħha fil-qalb tiegħek u għidilha biex tibqa' dejjem miegħek bħalma hi baqgħet dejjem ma' Ġesù.



TALBA

Grazzi Ġesù,
talli minn fuq is-salib
tajtna lil Ommok Marija
bħala Ommna wkoll,
biex tħarisna fil-problemi
u biex tgħallimna
kif inħobbu aktar lil xulxin.
Ammen.

Missierna, Sliema, Glorja

Inħobbuk, o Ġesù, għax
bis-salib tiegħek inti salvajtna.



ĠESÙ MSALLAB

Nimmaginaw lil Ġesù jgħidilna:


It-triq li wasslitni hawn kienet twila. Mhux qed ngħid għat-triq li fiha ġarrejt fuq spallejja s-salib, imma qed ngħid għat-triq tal-ħajja kollha tiegħi. Niftakarni tifel ċkejken nigri qalb l-injam u l-għodda ta' Ġużeppi, jew bil-qiegħda f'ħogor omni titmagħni.

Niftakarni dakinhar li tgħammidit fix-xmara Ġordan, meta nbdilt fuq il-muntanja Tabor, u niftakar ukoll b'isimhom tant u tant nies li fejjaqt, qajjimt mill-mewt, tajthom id-dawl t'għajnejhom, fost l-oħrajn. Imma bħalissa ninsab imsallab ma' salib. U dan għalfejn?

Fil-qosor, ninsab imsallab għaliex il-bniedem, maħluq minn Alla, ried jagħmel id-dnub. Biex nispegalek, ninsab hawn għaliex nixtieq li nsalvak, li nagħtik ċans ieħor, kif għamilt ma' dak li kien imsallab miegħi (Luqa 23:42-43):

“Imbagħad qal: ‘Ġesù, ftakar fija meta tidhol fis-Saltna tiegħek.’ U Ġesù wiegħbu: ‘Tassew ngħidlek, illum tkun fil-Ġenna miegħi.’”

B'dan il-mod, il-bniedem kulma jkun jonqsu hu li jemmen fija u bħali jħobb lil kulħadd, jġifieri huma min huma, jibda mid-dar u jkompli f'kull post ieħor li jkun fih.



TALBA

Ġesù,
jiddispjaċini ta' meta
nagħmel id-dnub.
Għinni, Ġesù, sabiex inkun kapaċi
nħobb lil dawk kollha
li niltaqa' magħhom,
biex nimxi fuq l-eżempju tiegħek.
Ammen.

Missierna, Sliema, Glorja

Inħobbuk, o Ġesù, għax
bis-salib tiegħek inti salvajtna.

be KIDS

